



Ittra ta' Mons. Isqof Mario Grech lill-Familji Għawdxin fil-Ftuħ tal-Missjoni Djoċesana

'Kull familja titghallem taghmel tinda'

Gheżież,

"Grazzja u sliem minn Alla l-Missier taghna u Sidna Ġesù Kristu!" (Rum 1,7)

Meta jidhol il-lejl u l-ulied iż-żgħar jingabru biex jorqdu, normalment il-ġenituri jhallu dawl żgħir jixgħel fil-kamra ta' wliedhom biex jekk xi hadd jistenbaħ ma jibzax mid-dlam. Dan id-dawl inemnem mhux biss ikisser id-dlam tal-lejl, imma jfakkar li dalwaqt ser titla' x-xemx li tkeċċi d-dlam bid-dija tagħha.

Għandi fiduċja qawwija li hafna mill-familji tagħna jgħożžu dawl iehor biex ikunu jistgħu jaraw fid-dlam tal-hajja. Hafna għandhom għal qalbhom il-Kelma t'Alla - "**musbieh għal riġleja l-Kelma tiegħek u dawl fil-mogħdija tiegħi**" (Salm 119,105). Anke meta l-lejl mudlam jidher tqil u twil, il-Kelma t'Alla tqawwilna qalbna għax tassigurana li żgur għandu jisbaħ għalina dak il-jum li fih ix-Xemx titla' u ma tinżilx: "Stenbaħ int, li int rieqed, u qum mill-imwiet, ha jiddi fuqek Kristu." (Ef 5,14)

Kif tafu, nhar il-Ġimgħa li ġejja, 10 ta' Ottubru, il-Poplu t'Alla f'Għawdex ser jingabar flimkien biex nagħtu bidu għall-Missjoni Djoċesana. **Qed niċċelebraw din il-Missjoni biex ngħinu lil kull familja tkebbes dan id-dawl** - mhux biss għall-ulied, imma għall-familja kollha.

Anzi, nemmen li fostkom hemm koppji li l-Mulej għażillkom u sejhilkom biex timxu fuq l-eżempju ta' Akwila u PRIXILLA - koppja li, kif insibu fl-Atti tal-Appostli u fl-ittri ta' San Pawl, kellha sehem importanti fil-hajja tal-Knisja tal-bidu għax għenu biex dan **id-dawl tal-Kelma jinxteghel fil-qlub ta' hafna persuni u familji oħra.**

Il-Familja Nisranija fid-dinja tal-lum

Bhal hafna koppji Nsara tal-lum, Akwila u PRIXILLA kellhom ihabbtu wiċċhom ma' sfdi mhux żgħar minhabba l-fatt li kienu dixxipli ta' Kristu. Għall-bidu kienu joqogħdu Ruma, imma l-Imperatur Klawdju keċċihom minn Ruma peress li n-nuqqas ta' qbil bejn il-Lhud u l-Lhud Insara kien qed johloq diżordni fil-belt (ara Atti 18,2-3). Minhabba li kienu jistqarru t-tweemmin tagħhom fi Kristu, Akwila u PRIXILLA sabu ruħhom imwarrba, imsikkta u mċahhda mid-drittijiet tagħhom. Tellfulhom kull ma kellhom: ix-xogħol, id-dar, il-hbieb - Imma ma tellfulhomx il-fidi fi Kristu. Nisthajjel li fihom kien hemm l-istess sentimenti ta' Pawlu: "Dak kollu li għaliha kien qligh, jien għaddejtu bhala telf minhabba

Kristu. Jiena ngħodd kollox bhala telf hdejn il-qligh kbir li hemm filli nagħraf lil Kristu Ġesù Sidi; minhabba fih ridd li nitlef kollox, u **ngħodd kollox bhala knis, biex nirbaħ lil Kristu, u nkun ninsab fih.**" (Fil 3,7-9)

Qed ngħixu fi żmien meta l-familja Nisranija qed ikollha tagħmel ċerti deċiżjonijiet li ma humiex hfief, billi għażla skond il-valuri tal-Evanġelju tiswilha prezz għoli. F'dawn iċ-ċirkostanzi, ma nistgħux ma nħossunex imħegġin biex ahna stess nikbru fl-għarfien li għandna ta' Kristu. Lill-Insara ta' Kolossi, San Pawl jgħidilhom: "Intom ilqajtu lil Kristu Ġesù l-Mulej; għixu mela magħqudin miegħu; **niżżlu għeruqkom fih, u ibnu l-hajja tagħkom fuqu**; issaħħu fil-fidi, kif tgħallimtu, u mtlew bil-gratitudni." (Kol 2,6-7). Min hu mimli bi Kristu, lil Kristu ma jzommux għalih, imma jgħaddih lill-oħrajn. "L-imhabba ta' Kristu ssuqna" (2 Kor 5,14) **biex nagħmluh aktar magħruf u maħbub mill-oħrajn.**

Il-Vanġelu jixxandar fil-Familja

Minn Ruma Akwila u PRIXILLA marru joqogħdu fil-belt ta' Korintu. Meta Pawlu wasal f'dik il-belt huma laqgħuh għandhom u qagħad għandhom (ara Atti 18,3). Fil-persuna ta' Pawlu, huma laqgħu fid-dar tagħhom habbàr tal-Evanġelju, li huwa "il-qawwa t'Alla għas-salvazzjoni ta' dawk kollha li jemmnu" (Rum 1,16). Hija barka kbira għall-familja li jkollha zjara ta' xi hadd mibgħut minn Kristu biex ixandriha l-Bxara t-Tajba.

Matul din il-Missjoni ser issir zjara lil kull familja biex issirilha t-thabbira tal-Kelma t'Alla, bit-tama li l-istess familja tilqa' din il-grazzja u hija stess tibda thabbar il-Kelma fi hndanha stess billi taqra silta mill-Bibbja kuljum.

Billi kellu l-istess sengħa ta' Akwila u PRIXILLA, Pawlu qagħad jaħdem magħhom. Is-sengħa tagħhom kienet li jagħmlu t-tined (ara Atti 18,3). Minn qalbi nawgura li kull familja titghallem tagħmel "tinda". Mhux it-tinda tal-ġild jew tal-harir, imma "it-tinda tal-Preżenza" (ara Eż 40). Kif il-poplu Lhudi, meta kien fi triqtu lejn l-art imwegħda, kien iwaqqaf it-tinda **biex fiha jinżel Alla u jgħammar magħhom**, kull familja għandha tipprova tagħmel mid-dar tagħha dik "it-tinda" fejn Alla jinżel u joqgħod għandha. **Hemm il-familja tingabar biex titlob flimkien, u tkun tista' tisimgħu jitkellem magħha u l-membri jitkellmu miegħu.**

Il-Knisja tinbena fil-Familja

Meta Pawlu telaq minn Korintu fi triqtu lejn is-Sirja, Awkila u Prixxilla kienu miegħu (ara Atti 18,18) ghax riedu jissiehu fil-missjoni. Infatti meta Pawlu kompli l-vjaġġ lejn Antiochia, huma baqqu f'Efesu biex iwettqu hidma kateketika li tat il-frott. Meta wara xi żmien Pawlu reġa' għadda minn Efesu, huwa sab komunità ta' dixxipli (ara Atti 19,1-7). Lill-Insara ta' Korintu Pawlu jgħidilhom: "Isellmulkom hafna fil-Mulej Akwila u Prixxilla u l-Knisja li tiltaqa' f'darhom" (1Kor 16,19); dan ifisser li fid-dar ta' din il-familja kienet tiltaqa' l-komunità Nisranija biex tisma' l-Kelma u tiċċelebra l-Ewkaristija. **Il-Knisja bdiet tissawwar minn hdan din il-familja, il-"knisja fid-dar"**.

Kollox jindika li l-fatt li Akwila u Prixxilla kienu miżżewġin u kellhom il-familja, mhux talli ma fixkilhomx milli huma wkoll jingħataw biex ixandru l-Evanġelju, imma ghenhom. Ghalkemm bhal kull familja oħra riedu jipprovd u għall-hajja ta' kuljum, xorta mexxilhom isibu l-hin biex jagħtu servizz lil Alla u lill-Appostlu.

Kif il-familja ta' Akwila u Prixxilla kellha sehem biex titwaqqaf u tissaħħah il-Knisja f'Efesu, hekk ukoll il-kontribut ta' kull familja tagħna huwa bżonnjuż biex il-Knisja f'Ghawdex tkompli tinbena f'bini sħiħ. **Il-familja mhix biss dik li tirċievi l-Bxara t-Tajba, imma hija wkoll dik li xxandar il-Kelma t'Alla lill-oħrajn, partikolarment lil familji oħra. Il-familja għandha ministeru proprju tagħha, u l-Knisja tagħna tibqa' fqira sakemm dan il-ministeru ma jithaddimx minn aktar familji.** Ma nistax ma napprezzax il-hafna hidma pastorali li qed issir minn għadd sabih ta' koppji fil-katekezi, fil-liturġija, fil-qasam karitattiv u fil-pastorali tal-familja.

Il-Katekezi ssaħħah il-Familja

Meta darba Akwila u Prixxilla semgħu lil raġel għaref minn Lixandra, jismu Apollo, jgħalliem fuq Ġesù, huma ntebħu li t-tagħlim tiegħu ma kienx sħiħ u għalhekk ma kienx eżatt. Huma "haduh magħhom u fisseru t-Triq t'Alla iktar bir-reqqa" (Atti 18,26). Dan ifisser li Akwila u Prixxilla kellhom formazzjoni Nisranija tajba u soda. Ma kienx jgħaddi kollox għalihom u lanqas kienu jikkontentaw ruħhom bil-ftit! Ghalkemm Apollo kien "raġel jinqala' biex jittellem u għaref fl-Iskrittura" (Atti 18,26), Akwila u Prixxilla ma hassewhomx inferjuri għalih, u bil-kuraġġ u bl-imħabba ghenuh jagħraf l-iżball tiegħu. Ghax kellhom il-kuraġġ iwasslu tagħlim korrett, huma ghen u biex

Apollo "jagħlaq halq il-Lhud quddiem kulhadd billi jurihom mill-Iskrittura li Ġesù hu l-Messija" (Atti 18,28).

Illum għandna diversi għorrief li huma mharrġa fi xjenzi varji u jidhru jtkellmu b'awtorità. Imma huwa fatt li fostna hemm min jahseb li l-għerf u Alla ma joqogħdux flimkien. Għalhekk li wiehed **jiżen u jgħarbel dak li jisma' jew jaqra hija responsabbiltà.** Imbagħad, li bhal Akwila u Prixxilla wiehed **jikxef l-iżball biex tidher il-verità, huwa servizz lill-oħrajn.** Imma biex inkunu nistgħu naghmlu dan il-konfront fil-kultura tal-lum, bhal Akwila u Prixxilla hemm bżonn nahżnu d'ittrina tajba. Għalhekk is-siwi tal-**formazzjoni kontinwata fil-fidi**, speċjalment il-**katekezi tal-adulti**.

Nilqgħu l-grazzja tal-Missjoni Djoċesana

Nistqarr li għalija kienet esperjenza ferm sabiha meta fil-jiem li għaddew, bi thejijja għall-Missjoni Djoċesana, iltaqajt ma' għadd kbir ta' lajċi, uħud minnhom koppji, li huma membri ta' għaqdiet u movimenti fejn issir katekezi biblika b'mod regolari - Azzjoni Kattolika, Leġjun ta' Marija, Museum, Karizmatiċi, Gruppi ta' Lectio Divina, Komunitajiet Ewkaristiċi u Neo-Katekumenali. Wiehed jittama li frott tal-Missjoni Djoċesana jkun hemm min jithajjar jagħmel esperjenza ma' xi grupp minn dawn li semmejt, jew ukoll **jinholqu esperjenzi ġodda ta' katekezi fil-parroċċi tagħna.**

Billi minn Efesu Akwila u Prixxilla reġgħu lura lejn Ruma, fejn hemm ukoll kienu jlaqqgħu l-Knisja f'darhom, fi tmiem l-ittra tiegħu lir-Rumani, Pawlu jselli għalihom, jirrikonoxxihom bhala dawk li "hadmu miegħu" u jirringrazzjahom (Rum 16,4).

Bhal Pawlu jiena wkoll inroddilkom ħajr għall-ghajnuna kollha li toffru lill-Knisja. Inhegġgħkom tiehdu sehem f'din il-Missjoni Djoċesana li għandha tkattar fina passjoni biex nitkellmu dwar Kristu ma' kulhadd. Bil-Kelma tiegħu thegġegħ lil qalbna **nistgħu nixegħlu dawl li għandu l-qawwa jegħleb kull dlam fil-hajja tagħna.**

"Lil Alla li għandu l-qawwa li jwettaqkom fl-Evanġelju, ... il-glorja għal dejjem ta' dejjem b'Ġesù Kristu. Amen." (Rum 16,25,27)

Il-Hamis 2 ta' Ottubru 2008

Festa tal-Angli Kustodji

+ Mario Grech
Isqof

NGHINU LILL-FAMILJA SSIR FORĠA TA' VALURI

Omelija ta' Mons Isqof Mario Grech fil-Ftuh tal-Missjoni Djoċesana fil-Pjazza tal-Knisja, Munxar - 10 ta' Ottubru 2008

Forġa li ssawwar lill-poplu bil-valuri tal-Vanġelu

Ilkom ftit ma taraw forġa? Ahna konxji jew le li l-Knisja li ahna naghmlu parti minna, il-Knisja li ahna niffurmaw hija forġa illi fis-snin l-imghoddija irnexxielha, bil-formazzjoni Nisranija, ssawwar bnedmin, poplu u kultura mzejna bil-valuri tal-Vanġelu?

Illejla qegħdin hawn għaliex il-Mulej tana grazzja li sibna din il-forġa taqbad, u li lilna ftit jew wisq saffitna u ghenitna

biex naghru s-sewwa u biex naghru lil Ġesù Kristu. Hemm bżonn li din il-forġa tibqa' taqbad u li żżid fil-hegġa tagħha halli tkompli tagħti dan il-kontribut tant importanti lil pajjiżna, lill-gżira tagħna, lil kull wiehed u wahda mill-poplu tagħna. **Din il-forġa taħdem bil-qawwa u bir-rieda tiegħek, tiegħi u tagħna.**

Għalhekk illejla ltaqajna biex insejhu l-ghajnuna tan-nar tas-Sema, in-nar tal-Ispirtu s-Santu, halli jekk in-nar tal-forġa jew qiegħed inin jew jintefa' nerġgħu nkebbisuh, nerġgħu

nqabbdud bil-hegga taghna. Harsu ftit lejn il-bieraħ – biex ma ngħidx illum – , u araw jekk il-Knisja f'pajjizna tatx kontribut u jekk kinitx ta' għajruna halli l-bniedem, il-familja u s-soċjetà taghna jimxu 'il quddiem f'kull qasam tal-hajja! Jekk f'dan kollu hemm il-ġid u l-barka ta' Alla, allura l-Knisja illum qed issejhlha bhala l-poplu ta' Alla f'Ghawdex biex ilkoll flimkien – aħna s-sacerdoti, ir-reliġjużi u intom il-lajċi – naghmlu azzjoni waħda li qed insejhlha Missjoni Djoċesana, biex in-nar ta' l-Ispirtu s-Santu jimla l-qlub taghna, jheggeġ il-familji taghna u jdawwal is-soċjetà taghna.

Nahdmu għas-salvazzjoni tal-poplu taghna

Fit-tieni qari smajna silta mehudha mill-ittra ta' San Pawl Appostlu lir-Rumani (Rum 10, 1-18). San Pawl fl-introduzzjoni ta' dan il-kapitlu jagħmel osservazzjoni u jgħid: **"Nixtieq tassew minn qalbi nitlob quddiem Alla li niesi jsalva"**. Għezieħ tiegħi, mhix din ukoll ix-xewqa taghna li naraw lil dan il-poplu jsalva? San Pawl jgħid li l-bnedmin **"ma għarfux il-ġustizzja ta' Alla, imma fittxew il-ġustizzja tagħhom u għalhekk ma qagħdux għall-ġustizzja t'Alla"** (Rum 10,3). Nahseb li f'din is-sentenza naqraw ir-realtà taghna illum.

Il-bniedem tal-lum liema ordni qiegħed jipprova jibni madwaru u liema sens ta' ġustizzja qiegħed japplika fil-hajja tiegħu personali, fil-hajja tiegħu bhala membru tal-komunità Nisranija, fir-relazzjonijiet ta' bejnietna u fil-binja tas-soċjetà? Hija l-ġustizzja li ġejja minn Alla? Huwa dak l-ordni li waqqaf Alla sa mill-bidu jew inkella huwa ordni u sistema li qed johloq il-bniedem mingħajr l-ebda riferiment għal Alla? Ċerti sinjali fil-hajja ta' madwarna pjuttost jindikaw li aħna qed nibnu l-ġustizzja tal-bnedmin, billi għandna t-tentazzjoni li nwarbu u nittraskuraw dak l-ordni mwaqqaf minn Alla.

L-aħbar tal-imhabba t'Alla għal kull bniedem

F'dan il-kuntest aħna ma narawx perikli u theddid, imma opportunità. Bhala poplu ta' Alla għandna sfida biex f'dawn iċ-ċirkostanzi, mdawlin mill-Kelma ta' Alla, aħna nevanġelizzaw u nxandru mill-ġdid il-Vanġelu ta' Sidna Ġesù lil kull bniedem. Bid-dritt kollu, kif jgħid San Pawl fl-ittra tiegħu lir-Rumani, m'hemm hadd eskluż milli jirċievi l-Bxara

t-Tajba, m'hemm hadd illi għandu 'handicap' morali, gravi jew le, li ma jistax ikun oġġett tal-imhabba ta' Alla.

Iva, din hija l-opportunità li aħna għandna. Għalhekk hemm bżonn li nagħtu iktar nar lil din il-forġa. Lis-soċjetà taghna, bid-diffikultajiet kollha li għandha, rridu mill-ġdid naghmluha l-proposta tal-Vanġelu, għaliex jekk aħna jkollna l-qawwa tas-Sema biex inlissnu l-isem tal-Mulej Ġesù aħna salvi (ara Rum 10,13). Jekk is-soċjetà taghna tiskopri l-verità fi Kristu, l-lben ta' Alla li sar bniedem, allura s-soċjetà taghna jkollha tassew futur.

"Nibgħatkom tevanġelizzaw f'isem Kristu!"

San Pawl ikompli jgħid: **"Imma kif jistgħu jsejhu lil dak li ma jemmnux fih? Kif jistgħu jemmnu f'dak li ma semgħux bih? Kif jistgħu jisimghu jekk ma jxandruhomx? Kif jistgħu ixandruhom jekk ma jkunux mibgħuta?"** (Rum 10,14-15) Għalhekk illejla, jien f'isem Kristu nibgħatkom. Nibgħat lilkom, ħuti sacerdoti, lilkom ħuti fil-hajja kkonsagrata, u lilkom lajċi. Iva, nibgħatkom f'isem il-Mulej Ġesù fit-toroq ta' ġziritna, f'kull rokna tal-Knisja u tas-soċjetà taghna. Ninsabu taħt id-dell ta' dawk il-minaċċi u ta' dak it-theddid li semmejtikom, imma għalina dawn għandhom ikunu opportunitajiet biex inwasslulhom lil Kristu u biex ngħinuhom halli jesponu lilhom infushom għad-dawl tal-fidi.

Kif jgħid Pawlu: **"Il-fidi tiġi mis-smigh tal-Kelma ta' Alla"** (Rum 10,17). Għalhekk din l-ewwel fażi tal-Missjoni li qegħdin nagħtu bidu għaliha hija ddedikata sabiex aħna lkoll li l-Mulej sejhilna, għazilna u qiegħed jibgħatna, nissawru f'dawk il-mumentanti ta' katekezi li ser ikollna flimkien kull nhar ta' Ġimgħa: nibdew minn nhar il-Ġimgħa sal-5 ta' Diċembru. Hemmhekk aħna naghmlu l-esperjenza ta' Kristu halli mbagħad fil-festa tal-Epifanija nerġghu niltaqqu flimkien u noħorġu fit-toroq ta' Ghawdex taghna, noħorġu għand kull familja biex inwasslulhom il-Bxara t-Tajba. **Hekk kull familja ngħinuha tkun forġa li tagħti s-sehem insostitwibbli tagħha mhux biss għal kull persuna li hemm fiha, imma wkoll għas-soċjetà kollha biex tissawwar f'dik il-generazzjoni mdawla bil-fidi li għabilna Pawlu.**

IL-KNISJA TGHIN FIT-TIĠDID TAS-SOĊJETÀ

Omeliya ta' Mons Isqof Mario Grech fil-Ftuh tas-Sena Soċjali Azzjoni Kattolika fir-Rabat - 18 ta' Ottubru 2008

"L-imhabba ta' Kristu ggeddidna" (Motto Azzjoni Kattolika Ghawdex, Sena Soċjali 2008-2009)

Irrid ninqeda bil-kliem ta' Pawlu lit-Tessalonkin li xxandrilna illum fit-tieni qari, biex napprikah għalikom, membri tal-Azzjoni Kattolika, li illum qegħdin tagħtu bidu għal Sena Soċjali għida: **"Kull hin nizzihajr lil Alla minhabba fikom ilkoll u niftakar fikom dejjem meta nitlob. Niftakar fil-hidma li ġejja mill-fidi tagħkom u fit-taħbit li ħiereg minn imħabbatkom; niftakar fil-qawwa tat-tama tagħkom f'Sidna Ġesù Kristu quddiem Alla missierna"** (1 Tess 1,2-3). Inhossu dmir tiegħi li f'din iċ-ċirkostanza niringrazzjakom tal-preżenza, tal-hidma u tal-kollaborazzjoni tagħkom.

Inhegġigkom biex tkompli bil-hidma tagħkom skond is-sejha li jagħmilkom Kristu permezz tal-Knisja biex l-imhabba ta' Kristu ggeddidkom, u hekk iġġedded l-ambjenti li ngħixu fhom.

"L-umanità għandha bżonn tiġi mifdiya" (Benedittu XVI, Messaġġ għall-Ġurnata Missjunarja 2008)

L-Evangeliu tal-lum (Mt 22,15-21) jagħmel proposta partikulari lil-lajċi biex iġeddu s-soċjetà ta' madwarhom, li, fi kliem il-Papa Benedittu XVI, toffri xenarju xejn sabih, għax il-bnedmin ihossuhom "mimlijin ansjetà għaliex imtaqqilin bl-inkwiet": l-umanità għandha bżonn tiġi meħlusa u "mifdiya". Il-holqien jinsab taħt il-fruġha u qiegħed jtniehed bl-uġiħ tal-hlas (ara

Rum 8,19-23). Ghalhekk il-bniedem qed jittama li xi darba jkun hemm "soċjetà mgēdda" - soċjetà differenti minn dik attwali. **Qisu mhux biżżejjed li l-faqar, il-vjolenza, il-firdiet, il-manipulazzjoni huma forom li jheddu l-hajja! Ghandna min b'mod sfaċċat iħajjar u jgħin biex il-hajja tinqatel anke fl-ewwel fażijiet tal-eżistenza meta l-persuna ma tistax tiddefendi lilha nnifisha!**

Quddiem din it-tbatija, il-komunità Nisranija ma tistax tibqa' passiva. Gwaj għalina jekk ma nxandrux l-Evanġelju biex hekk ngħinu halli ntaffu din it-tbatija. Bil-preżenza tagħkom fis-soċjetà, li hija l-kamp tagħkom, intom listgħu gēgeddu d-dinja minn ġewwa.

"Aghthu lil Alla dak li hu ta' Alla"

Meta darba staqsewh jekk huwiex sewwa li jhallsu t-taxxi lil Ċesari, Ġesù wieġeb: "Aghthu lil Ċesari dak li hu ta' Ċesari, u lil Alla dak li hu ta' Alla" (Mt 22,22). Ġesù ma jeskludix lil wiehed a skapitu tal-ieħor. La jgħidilhom biex jagħtu kolloxx lil Alla u jitraskuraw lil Ċesari, u lanqas jgħidilhom biex jagħtu każ biss ta' Ċesari u jinsew lil Alla! Ċesari jirrappreżenta lil dawk li huma fl-awtorità pubblika – lil min għandu s-setgħa fis-soċjetà. Skond Ġesù ż-żewġ dimensjonijiet, dik umana u dik divina, jimxu flimkien. Għaliex « Ċesari » qatt ma huwa miftum minn Alla. **Huwa veru li l- « parlament » huwa l-oghla istituzzjoni tal-pajjiz li għandu l-qofol tas-setgħa ċivili; imma dan ma jfissirx li l-leġiżlatur għandu setgħat assoluti u huwa indipendenti minn Alla.** Iċ-ċittadin għandu dmir li joqgħod għal « Ċesari », imma din mhix ubbidjenza inkondizzjonata, għaliex fuq Ċesari hemm Alla. Kif josservaw Pietru u l-Appostli quddiem is-Sinedriju: xi drabi "jehtieg nobdu aktar lil Alla milli l-bnedmin" (Atti 5,30).

Jekk min għandu din l-awtorità pubblika jiffhem il-verita li l-poter tiegħu ma huwiex wiehed assolut, fis-sens li jista' jagħmel li jrid, imma hemm Alla li waqqaf ordni li jehtieg li jkun osservat, kieku l-hajja tal-bniedem tkun ħielsa minn ħafna minaċċi li xi drabi jkunu pprezentati b'mod pulit taħt forma legali! Il-liġijiet li jagħmlu l-bnedmin m'humix awtonomi mil-liġi t'Alla. Haġa hija tajba mhux għas-sempliċi raġuni li tkun approvata mill-maġġoranza, imma għax tkun tajba fiha nnifisha! **Il-liġi ma teżistix qabel il-valuri, imma l-valuri huma anterjuri għal-liġi – qegħdin hemm biex jiġu magħrufa u mharsa mil-liġi. L-awtoritajiet jżbaljaw jekk ma jirrikonossux din il-baži.** Min ser jistabilixxi x'inhu t-tajjeb u l-ħażin? Il-bniedem ittanta u għadu jipprova jappropra għalih din il-fakultà li jiddetermina hu nnifsu x'inhu t-tajjeb jew x'inhu l-ħażin; imma ħafna drabi holoq diżordni kbir madwaru. Jekk jagħmel hekk, ikompli jkattar l-uġiġħ. Jekk nibnu ordni soċjali miftum minn Alla, allura ma nkunux għas-servizz tal-bniedem imma nkunu l-qerda tal-bniedem.

In-Nisrani attiv jagħmel preżenti l-Knisja fid-dinja tal-lum

F'din iċ-ċirkostanza nhegġiġkom biex tkunu preżenti fid-dinja tal-lum. Kif jgħallim il-Konċilju Vatikan II, il-Knisja trid tkun preżenti fid-dinja tal-lum. Fittxu dawk il-fora sekulari li fihom isiru diskussjonijiet biex bil-mod il-mod jinħema l-argument li mbagħad jasal fuq il-mejda tal-leġiżlatur. Huwa dmir tan-Nisrani li jagħti s-sehem tiegħu f'dawn l-ambjenti « lajċi » biex jgħin lil hutu ċ-ċittadini jgħarblu din is-sentenza : "agħtu lil Ċesari dak li huwa ta' Ċesari u lil Alla dak li huwa t'Alla".

Barra minn dak li għandu x'jaqsam mad-divorzju, l-abort u l-ewtanasje ħafna drabi jiġu trattati sugġetti oħra delikati li mhux dejjem jiġu pprezentati b'rispett lejn dak l-ordni primordjali li għamel Alla. **Il-liġijiet favur id-divorzju, l-abort u l-ewtanasje huma biss ftit mill-ħjut li jkawru n-nisġa ta' liġijiet, regolamenti, direttivi li suppost qegħdin jirregolaw il-hajja tas-soċjetà.** Hemm diversi miżuri u dixxiplini oħra fil-qafas ċivili tagħna, kemm dak nazzjonali kif ukoll dak Ewropew, li ma jtkellmex direttament dwar l-abort, id-divorzju u l-ewtanasje, imma xorta waħda jattakkaw il-qalba tal-persuna umana. **Dan jiġri f'diversi oqsma tal-hajja umana: is-saħħa, il-bioetika, il-familja, il-finanzi, eċċ.**

Huwa dmir tan-Nisrani li jikkellmex dwar din il-materja bil-għan li jgēded lill-bniedem u lis-soċjetà. Nistgħu nagħtu kontribut billi nfakkru f'dan il-principju: **dak li huwa tal-bniedem jibqa' tiegħu, imma dak li huwa t'Alla huwa sagru u intokkabli, u għaldaqstant irid jiġi mħares u rispettat.**

Nahdmu biex inġeddu s-soċjetà minn ġewwa

Aħna nitolbu lill-Ispirtu s-Santu biex "iġedded il-wiċċ tal-art". Imma l-Ispirtu s-Santu jaħdem permezz tiegħek u tagħna flimkien. Dak li għandu jimmotivana f'dan l-impenn ċertament mhix il-ħeġġa tal-proselitiżmu. Aħna nemmnu fid-dritt għal-libertà reliġjuża. Imma aħna nemmnu wkoll li l-valuri evanġeliċi nistgħu nressquhom għar-riflessjoni u niddiskutu dwarhom kemm ma' min għandu twemmin ieħor kif ukoll ma' min ma jemminx. Dan għaliex il-validità ta' ħafna mill-valuri li hemm fl-Evanġelju tista' tiġi kkonfermata mir-raġuni umana.

Inhoss li pajjiżna jkun tassew iblah jekk jagħlaq il-bibien għall-Knisja! Tkun tassew irresponsabbli dik is-soċjetà li, għax ippreġudikata, tagħlaq widnejha għall-kontribuzzjoni li jistgħu jagħtu d-dixxipli ta' Kristu miġbura fil-Knisja fid-diskussjoni pubblika.

Minn naħa l-oħra, l-Insara jkunu jonqsu jekk jirrinunzjaw joffru dan is-servizz lis-soċjetà. Il-Knisja ma tistax tgħix 'il bogħod mid-dinja, għax l-Evanġelju ta' Kristu huwa komunikazzjoni li gēgib bidla għall-aħjar u tnissel it-tama f'dawk li huma bla Alla. Id-dinja għandha bżonn tal-Knisja.

Missjoni Djoċesana

F'din il-Missjoni Djoċesana, meta qegħdin nagħmlu sforz kollettiv biex kull wiehed minna jiġġedded, meta qegħdin noffru talba herqana lil Alla biex tiġġedded il-Knisja lokali, qed nagħmlu appell biex inġeddu r-realtajiet ta' madwarna. L-Ispirtu t'Alla jimla lil qlubkom, jagħtikom aktar heġġa milli għandkom, biex tkunu tassew hmira mohbija imma effettiva li tbbiddel l-għaġna tas-soċjetà tal-lum.

Nota tad-Direzzjoni:

Dawn l-erba' paġni ta' Dokumentazzjoni qed jingħataw bħala zieda mar-rivista u b'rigal lill-qarrejja tagħna, fuq talba ta' ħafna, biex jiġu miġbura u konservati l-aqwa diskorsi, omeliji u ittri pastorali ta' Mons. Isqof Mario Grech. Dawn il-folji kulur safrani jistgħu faċilment jinqalghu minn go nofs ir-rivista biex jiġu miġbura flimkien u llegati separatament mir-rivista.